



கலைஞர்
180
1924 - 2023

முரசுசாலி

Murasoli

www.murasoli.in facebook.com/murasoli180 twitter.com/murasoli180

நிறுவனர் : கலைஞர் மு. கருணாநிதி

instagram.com/murasoli180

youtube.com/murasoli180

murasolidaily@gmail.com

தொடக்கம்: 10.8.1942 - முரசு: 82 - ஒலி: 34 - திருவள்ளூர் ஆண்டு 2054 - ஆவணி 26 - செவ்வாய்க்கிழமை 12 செப்டம்பர் 2023 - மதுரை 10 பக்கங்கள் Established: 10.8.1942 - Volume: 82 - Issue 34: Thiruvalluvar Year - 2054 - Aavani 26 - Tuesday 12 September 2023 - Madurai 10 Pages ₹ 5.00

ஒடுக்கப்பட்டோரின் விடுதலைக்காகப் போராடிய

தியாகி இமானுவேல் சேகரனாருக்கு மணிமண்டபம்!



கழக இளைஞர் அணிச் செயலாளர் - அமைச்சர் உதயநிதி ஸ்டாலின் அவர்கள், நேற்று, ஒடுக்கப்பட்டோரின் விடுதலைக்காகப் போராடிய தியாகி இமானுவேல் சேகரனார் அவர்களின் நினைவு நாளையொட்டி இராமநாதபுரம் மாவட்டம், பரமக்குடியில் உள்ள அவரது நினைவிடத்தில் மலர் வளையம் வைத்து மரியாதை செலுத்தினார். இதில் அமைச்சர்கள் தங்கம் தென்னரசு, கே.ஆர். பெரியசுருப்பன், ஆர்.எஸ்.ராஜகண்ணப்பன், பி.மூர்த்தி, கயல்விழி செல்வராஜ், தமிழ்நாடு டெல்லி சிறப்பு பிரதிநிதி ஏ.கே.எஸ். விஜயன், மாவட்டச் செயலாளர்கள் காதர்பாட்சா முத்துராமலிங்கம் எம்.எல்.ஏ., ஈ.ராஜா எம்.எல்.ஏ., நாடாளுமன்ற உறுப்பினர்கள் தனுஷ் எம்.குமார், கே.நவாஸ்கனி, சட்டமன்ற உறுப்பினர்கள் தமிழரசி ரவிக்குமார், செ.முருகேசன், முன்னாள் எம்.பி. எம்.எஸ்.கே.பவானி ராஜேந்திரன், ஏ.என்.இன்பா ரகு உள்ளிட்ட கழகத்தினர் திரளாகப் பங்கேற்று மரியாதை செலுத்தினர்.

66வது நினைவு நாளையொட்டி

பரமக்குடியில் தியாகி இமானுவேல் சேகரனார் நினைவிடத்தில் மரியாதை!

அமைச்சர் உதயநிதி ஸ்டாலின் மலர்வளையம் வைத்து அஞ்சலி!

பரமக்குடி, செப். 12- இராமநாதபுரம் மாவட்டம் பரமக்குடியில் தியாகி இமானுவேல் சேகரன் 66 வது நினைவு தினத்தை முன்னிட்டு அவரது நினைவிடத்தில் திராவிட முன்னேற்றக் கழகத்தின் சார்பில் கழக இளைஞரணி செயலாளர் - விளையாட்டுத்துறை அமைச்சர் உதயநிதி ஸ்டாலின் அவர்கள் மலர் வளையம் வைத்து மரியாதை செலுத்தினார்.

இந்நிகழ்வில், அமைச்சர்கள் ஆர். எஸ்.ராஜ கண்ணப்பன், தங்கம் தென்னரசு, மூர்த்தி, பெரியசுருப்பன், கயல்விழி செல்வராஜ், இராமநாதபுரம் மாவட்ட கழக செயலாளர் காதர்பாட்சா முத்துராமலிங்கம், எம்.எல்.ஏ., பரமக்குடி சட்டமன்ற உறுப்பினர் செ.முருகேசன், தென்காசி சட்டமன்ற உறுப்பினர் ராஜா, நாடாளுமன்ற உறுப்பினர் தனுஷ், டெல்லி சிறப்பு பிரதிநிதி ஏ.கே.எஸ்.விஜயன், மாநில இளைஞரணி துணைச் செயலாளர்

ஏ.என்.இன்பாரகு, மாநில மகளிர் அணி துணைத் தலைவர் எம்.எஸ். கே. பவானி ராஜேந்திரன், மானாம துரை சட்டமன்ற உறுப்பினர் தமிழரசி ரவிக்குமார், முன்னாள் அமைச்சர் டாக்டர் எஸ்.சுந்தரராஜன், முன்னாள் சட்டமன்ற உறுப்பினர் முருகவேல், முன்னாள் மாவட்ட கழக செயலாளர் சுப.த.திவாகரன், நகர் மன்ற, இராமநாதபுரம், பரமக்குடி தலைவர்கள் ஆர்.கே.கார்மேகம், சேது கருணாநிதி, துணைத்தலைவர் டி.ஆர்.பிரவீன் தங்கம், ஒன்றிய செயலாளர்கள் கமுதி வி. வாசுதேவன், பரமக்குடி ஜெயக்குமார், மாவட்ட இளைஞரணி அமைப்பாளர் சம்பத் ராஜா, துணை அமைப்பாளர்கள், கும ரகு, சன் சம்பத் குமார் உள்ளிட்ட திரளான கழகத்தினர் பங்கேற்று மலர் வளையம் வைத்து அஞ்சலி செலுத்தினர்.

அமைச்சர் உதயநிதி ஸ்டாலின் பேட்டி!

அதனைத் தொடர்ந்து அமைச்சர் உதயநிதி ஸ்டாலின் செய்தியாளர்களிடம் தெரிவிக்கையில், இமானுவேல் சேகரனின் குடும்பத்தார் மற்றும் பொதுமக்கள், கொடுத்த கோரிக்கையை ஏற்று தமிழ்நாடு முதல்வர் அவர்கள் ரூ.3 கோடி மதிப்பில் முழு உருவ வெண்கலச் சிலையுடன் கூடிய மணிமண்டபம் கட்டுவதற்கு அரசால் அனுமதிக்கப்பட்டுள்ளது என்றார். இந்த அறிவிப்பிற்கு அவரது மகன் சுந்தரி பிரபா ராணி மற்றும் குடும்பத்தார்களும் சமூகத்தினரும் நன்றி தெரிவித்துள்ளார்கள்.

மேலும் சமூக நீதிக்காக போராடிய அவரை போற்றும் வகையில் அனைவரும் சமூகநீதிக்காக போராட வேண்டும் என்றும் தெரிவித்தார். இந்நிகழ்ச்சியில் மாநில, மாவட்ட, நகர, ஒன்றிய, கிளைக் கழக பொறுப்பாளர்கள், தொண்டர்கள், ஏராளமான பொதுமக்கள் கலந்து கொண்டனர்.

முதல்வர் மு.க.ஸ்டாலின் அறிவிப்பு!

சென்னை செப். 12- ஒடுக்கப்பட்டோரின் விடுதலைக்காக போராடிய தியாகி இமானுவேல் சேகரனாருக்கு ரூபாய் 3 கோடியில் மணி மண்டபம் கட்டப்படும் என்றும் மணி மண்டபத்தின் உள்ளே அவருக்கு சிலை வைக்கப்படும் என்றும் முதல்வர் மு.க.ஸ்டாலின் அவர்கள் அறிவித்துள்ளார்.

முதல்வர் மு.க.ஸ்டாலின் அவர்களின் இந்த அறிவிப்பிற்கு தியாகி இமானுவேல் சேகரனார் குடும்பத்தினர் நன்றி தெரிவித்துள்ளனர்.

இதுகுறித்து முதலமைச்சர் மு.க.ஸ்டாலின் அவர்களின் அறிவிப்பு வருமாறு:-

தியாகி இமானுவேல் சேகரனார் அவர்களுக்கு திருவுருவச் சிலையுடன் கூடிய மணிமண்டபம் அமைக்கப்பட வேண்டும் என்பது அப்பகுதி மக்களின் நீண்ட நாள் கோரிக்கையாக இருந்தது. இந்நிலையில் தேவேந்திர குல வெளாளர் கல்வியாளர் குழு, தேவேந்திர பண்பாட்டுக் கழகம், இமானுவேல் சேகரனாரின் மகன் திருமதி.சூரிய சுந்தரி பிரபா ராணி மற்றும் அன்னாரது பேரன் சக்கரவர்த்தி ஆகியோர் தமிழ்நாடு முதலமைச்சர் மு.க.ஸ்டாலின் அவர்களை நேரில் சந்தித்து இக்கோரிக்கையினை வலியுறுத்தினர்.

தியாகி இமானுவேல் சேகரனார் அவர்கள் 1924ஆம் ஆண்டு அக்டோபர் 9 அன்று பிறந்தார். இவரது சொந்த ஊர் முதுகுளத்தூர் வட்டம், செல்லூர் கிராமம் ஆகும். இவர் 1942இல் ஆங்கிலேயர்களுக்கு எதிராக வெள்ளையனே வெளியேறு இயக்கத்தில் கலந்துகொண்டு சிறைவாசம் சென்றார். மேலும் ஒடுக்கப்பட்டோர் விடுதலைக்காகவும் போராடியவர் என்பது குறிப்பிடத்தக்கது.

இந்நிலையில் பொதுமக்களின் நீண்ட நாள் கோரிக்கையினை நிறைவேற்றிும் வகையில், தியாகி இமானுவேல் சேகரனார் அவர்களின் சமூக பங்களிப்பினைப் போற்றும் வகையில் அவரது பிறந்தநாள் நூற்றாண்டினை யொட்டி அன்னார் நல்லடக்கம் செய்யப்பட்ட இராமநாதபுரம் மாவட்டம், பரமக்குடி நகராட்சிக் குச் சொந்தமான இடத்தில் சுமார்



ரூபாய் 3 கோடி மதிப்பீட்டில் இமானுவேல் சேகரனார் அவர்களுக்கு திருவுருவச் சிலையுடன் கூடிய மணிமண்டபம் தமிழ்நாடு அரசின் சார்பில் கட்டப்படும்.

இவ்வாறு முதலமைச்சர் மு.க.ஸ்டாலின் அவர்கள் அறிவித்துள்ளார்.

சமூகப் பங்களிப்பை போற்றுகிறேன்!

தியாகி இமானுவேல் சேகரனார் அவர்களின் நினைவு நாளையொட்டி முதலமைச்சர் மு.க.ஸ்டாலின் அவர்களின் சமூக வலைதளப் பதிவு வருமாறு:-

ஒடுக்கப்பட்டோரின் விடுதலைக்காகப் போராடிய தியாகி இமானுவேல் சேகரனார் அவர்களின் நினைவு நாளில், அவரது போராட்ட வாழ்வையும் சமூகப் பங்களிப்பையும் நினைவு கூர்ந்து போற்றுகிறேன்.

பொதுமக்கள் மற்றும் தியாகி இமானுவேல் சேகரனாரின் வழித்தோன்றல்களின் கோரிக்கையின்படி, அன்னாரின் நூற்றாண்டையொட்டி, இராமநாதபுரம் மாவட்டம், பரமக்குடியில் சுமார் 3 கோடி ரூபாய் மதிப்பீட்டில் திருவுருவச் சிலையுடன் கூடிய மணிமண்டபம் அமைக்கப்படும்.

இவ்வாறு முதல்வர் மு.க.ஸ்டாலின் அவர்கள், தமது சமூக வலைதளத்தில் பதிவிட்டுள்ளார்.

உச்சநீதிமன்றத்தில்

எடப்பாடி பழனிசாமி மீதான டென்டர் முறைகேடு வழக்கு!

தமிழ்நாடு அரசு மேல்முறையீடு!

புதுடெல்லி, செப். 12 - எடப்பாடி பழனிசாமி மீதான டென்டர் முறைகேடு வழக்கில், தமிழ்நாடு அரசு உச்சநீதிமன்றத்தில் மேல்முறையீடு செய்துள்ளது.

எடப்பாடி பழனிசாமி முதலமைச்சராக இருந்த போது, நெருங்கிய உறவினர் களுக்கு நெடுஞ்சாலைத் துறையில் டென்டர் வழங்கி, 4 ஆயிரத்து 800 கோடி ரூபாய் மதிப்பில்

முறைகேடு நடந்திருப்பதாக குற்றச்சாட்டுகள் எழுந்தன. இதனையடுத்து, தி.மு.க. அமைப்புச் செயலாளர் ஆர். எஸ்.பாரதி, கடந்த 2018ம் ஆண்டில் இந்த முறைகேடு தொடர்பாக சென்னை உயர்நீதி மன்றத்தில் வழக்கு தொடுத்திருந்தார். எடப்பாடி பழனிசாமி தன்னுடைய நெருங்கிய உறவினர்

களுக்கு டென்டர்களை வழங்கி முறைகேடு செய்ததாக மனுவில் தெரிவித்திருந்த ஆர்.எஸ்.பாரதி, இந்த டென்டர் முறைகேடு மூலமாக அரசுக்கு இழப்பீடு ஏற்படுத்தியதாகக் கூறி, சிறப்பு விசாரணைக்கு மூலம் விசாரித்து நடவடிக்கை எடுக்க வேண்டுமென கேட்டுக் கொண்டிருந்தார்.

மனுவை விசாரித்த சென்னை உயர்நீதிமன்றம், வழக்கில் சிறப்பு புலனாய்வு விசாரணை தேவையில்லை என உத்தரவிட்டது. இந்நிலையில், சென்னை உயர்நீதிமன்ற உத்தரவை எதிர்த்து தமிழ்நாடு அரசு உச்சநீதிமன்றத்தில் மேல்முறையீட்டு மனு தாக்கல் செய்துள்ளது.

கடும் எதிர்ப்பையும் மீறி விஸ்வகர்மா யோஜனா திட்டம்

பிரதமர் மோடி தொடங்கி வைப்பதற்குக் கண்டனம்!

குலத் தொழிலை ஊக்குவிக்கும் என எதிர்க்கட்சிகள் குற்றச்சாட்டு!

புதுடெல்லி, செப். 12 - கடும் எதிர்ப்பையும் மீறி குலத் தொழிலை ஊக்குவிக்கும் விஸ்வகர்மா யோஜனா திட்டத்தை பிரதமர் மோடி வரும் 17ஆம் தேதி தொடங்கி வைக்க உள்ள

அறிவிக்கப்பட்டுள்ளது. ஒன்பது ஆண்டுகளாக கடனுதவி வழங்காத ஒன்றிய அரசு தற்போது தேர்தலுக்காக இந்த திட்டத்தை அறிவித்து, இதை செயல்படுத்துவதில் 13 ஆயிரம் கோடி ரூபாய் நிதியை ஒதுக்கியுள்ளது. பிரதமர் மோடியின் இந்த திட்டமானது குலத் தொழிலை ஊக்குவிக்கும் வகையில் அமைந்துள்ளதாக எதிர்க்கட்சிகள் கடும் எதிர்ப்பு தெரிவித்துள்ளன.

இந்நிலையில், குலத் தொழிலை ஊக்குவிக்கும் வங்கி கடனுக்கு எதிர்ப்பு தெரிவிக்கப்படும் நிலையில், அதனை செயல்படுத்த ஒன்றிய அரசு தீவிரப்படுத்தியுள்ளது. அதன்படி, செப்.17 ஆம் தேதி பிரதமர் மோடி காணொலி காட்சி மூலம் இந்த திட்டத்தை தொடங்கி வைக்கிறார். நாடு முழுவதும் 70 இடங்களில் 70 ஒன்றிய அமைச்சர்கள் கலந்து

கொண்டு அதனை தொடங்கி வைக்கிறார்கள். நகை தயாரிப்பு, தச்சு, சலவை, முடித்திருத்துதல், நெசவு உள்ளிட்ட தொழில்களில் ஈடுபடும் இளைஞர்களுக்கு வங்கிக் கடன் வழங்கும் விஸ்வகர்மா திட்டத்தை செயல்படுத்துவதாக ஒன்றிய அரசு அறிவித்துள்ளது. இந்த திட்டத்தின் மூலம் அனைத்து தொழில்களுக்கும் கடனுதவி வழங்க வேண்டும்.

குறிப்பிட்ட பிரிவினரை மீண்டும் அதே குலத் தொழிலுக்குள் தள்ளிவிடும் நிலை பாட்டை பா.ஜ.க. அரசு செய்யக் கூடாது என்று பல்வேறு அரசியல் கட்சிகள் வலியுறுத்தியுள்ளன. ஒன்பது ஆண்டுகளாக கடனுதவி வழங்காத ஒன்றிய அரசு தற்போது தேர்தலுக்காக இந்த திட்டத்தை அறிவித்துள்ளதாக எதிர்க்கட்சிகள் குற்றம் சாட்டியுள்ளன.

ஜி 20 மாநாட்டிற்காக 300% கூடுதல் செலவு!

புதுடெல்லி, செப். 12 - ஜி 20 மாநாட்டிற்காக ஒன்றிய நிதிநிலை அறிக்கையில் ஒதுக்கப்பட்ட தொகையைவிட 300 சதவீதம் கூடுதலாக செலவு செய்திருப்பது அம்பலமாகியுள்ளது.

20 நாடுகளை கொண்ட ஜி20 அமைப்பின் 18வது உச்சி மாநாடு டெல்லி பிரகி மைதானத்தில் உள்ள பாரத் மண்டபத்தில் 2 நாட்கள் நடைபெற்றது. மாநாட்டின் நிறைவில், ஜி20 அமைப்பின் தலைமை பொறுப்பை பிரேசிலிடம் ஒப்படைக்கப்பட்டது.

இந்நிலையில், ஜி 20 மாநாட்டிற்காக ஒன்றிய நிதிநிலை அறிக்கையில் ஒதுக்கப்பட்ட தொகையைவிட 300 சதவீதம் கூடுதலாக செலவு செய்திருப்பது அம்பலமாகியுள்ளது. ஜி 20 மாநாட்டிற்காக கடந்த ஒன்றிய நிதிநிலை அறிக்கையில் 990 கோடி ரூபாய் நிதி ஒதுக்கீடு செய்யப்பட்டது. ஆனால் மாநாட்டிற்கு 4 ஆயிரத்து 100 கோடி ரூபாய் அளவிற்கு செலவு செய்யப்பட்டுள்ளது.

நிதிநிலை அறிக்கையில் ஒதுக்கப்பட்ட தொகையைவிட 300 சதவீதம் கூடுதலாக, அதாவது 3 ஆயிரத்து 110 கோடி ரூபாய் கூடுதலாக செலவு செய்யப்பட்டிருப்பது தற்போது தெரியவந்துள்ளது.

